



IL-KUMMISSJONI
EWROPEA

Brussell, 13.12.2019
COM(2019) 629 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

**skont l-Artikolu 278a tal-Kodiċi Doganali tal-Unjoni dwar il-progress fl-iżvilupp tas-
sistemi elettronici previsti fil-Kodiċi**

{SWD(2019) 434 final}

Werrej

1.	INTRODUZZJONI	2
2.	SFOND	3
3.	ĦARSA ĠENERALI GLOBALI LEJN IL-PROGRESS FIS-SISTEMI ELETTRONIĊI TAL-KDU	3
4.	KONKLUŻJONI.....	10

1. INTRODUZZJONI

Il-Kodiċi Doganali tal-Unjoni (KDU)¹, li huwa l-qafas legali prinċipali għar-regoli u l-proċeduri doganali fit-territorju doganali tal-UE, jippreskrivi l-bidla sħiħa għal ambjent mingħajr karti għall-formalitajiet doganali. L-użu ta' sistemi elettronici għall-interazzjonijiet kollha bejn l-operaturi ekonomiċi u l-awtoritajiet doganali jnaqqas il-kostijiet amministrattivi u l-burokrazija u jsaħħaħ ir-rwol tad-dwana biex tiġi appoġġata l-kompetittività tan-negozju Ewropew. Fl-istess ħin il-proċessi awtomatizzati fis-sistemi elettronici jippermettu l-kollaborazzjoni msahħa fost l-awtoritajiet doganali u l-interoperabbiltà bejn is-sistemi elettronici differenti li għandhom jipprovdu protezzjoni aħjar tal-interessi finanzjarji u ekonomiċi u protezzjoni akbar kontra l-frodi, ir-riskji għas-sigurtà u s-sikurezza u l-għażla tal-punt ta' importazzjoni.

Sabiex jintlaħaq dan l-oġġettiv, il-KDU jehtieg li l-Kummissjoni Ewropea u l-Istati Membri jaġġornaw il-biċċa l-kbira tas-sistemi elettronici eżistenti, jgħaqqdu flimkien uħud minn dawn is-sistemi f'livell trans-Ewropew u jintroduċu għadd ta' sistemi godda biex titlesta l-awtomatizzazzjoni sħiħa tal-proċeduri u l-formalitajiet doganali. L-Artikolu 280 tal-KDU jirreferi għall-obbligu li jiġi stabbilit Programm ta' Hidma tal-KDU² (WP tal-KDU) li jelenka l-proġetti u s-sistemi kollha tal-KDU u d-dati previsti għall-implimentazzjoni. B'kolloxx, il-WP tal-KDU jiddefinixxi l-aġġornament jew il-ħolqien ta' erbatax-il sistema trans-Ewropea u tliet sistemi purament nazzjonali.

Dan l-ewwel rapport annwali mill-Kummissjoni dwar il-progress fl-iżvilupp tas-sistemi elettronici jiddeskrivi l-iżviluppi minn meta daħal fis-seħħ il-KDU. Għal dan il-għan, huwa jibbaża fuq il-WP tal-KDU li jistabbilixxi skeda ta' żmien f'fazijiet u koerenti li tirrifletti l-istadji ta' żvilupp għal kull waħda mis-sbatax-il sistema elektronika u li hija meqjusa bħala l-linja bażi għar-rappurtar tal-progress.

Il-proġetti elenkati fil-WP tal-KDU jistgħu jinqasmu fi tliet kategoriji ta' sistemi:

- i) ħdax-il sistema ċentrali trans-Ewropej li għandhom jiġu żviluppati jew aġġornati mill-Kummissjoni (li hafna drabi jehtieġu wkoll żviluppi jew aġġornamenti mill-Istati Membri tas-sistemi nazzjonali);
- ii) tliet sistemi deċentralizzati trans-Ewropej li jridu jiġu żviluppati jew aġġornati mill-Kummissjoni iżda li għandhom komponent nazzjonali maġġuri li għandu jiġi implimentat mill-Istati Membri; u
- iii) tliet sistemi nazzjonali li jridu jiġu żviluppati jew aġġornati mill-Istati Membri nfushom.

Dan ir-rapport janalizza l-progress għat-tliet tipi ta' sistemi, u jiddeskrivi wkoll l-oġġettivi li għandhom jintlaħqu minn kull proġett, l-arkitettura tal-proġett u l-approċċ tal-ippjanar. Fuq dik il-bażi, huwa jissottolinja d-dewmien potenzjali kif ukoll il-miżuri ta' mitigazzjoni previsti. Il-valutazzjoni ġenerali tal-progress tal-implimentazzjoni tal-WP tal-KDU hija miġbura fil-qosor fit-taqsimha tal-konklużjoni ta' dan ir-rapport.

¹Il-KDU ġie adottat fid-9 ta' Ottubru 2013 bħala r-Regolament (UE) Nru 952/2013 tal-Parlament Ewropew u tal-Kunsill. Il-pakkett legali tiegħu jikkonsisti minn dawn li ġejjin: l-Att Delegat tal-KDU, l-Att ta' Implimentazzjoni tal-KDU, l-Att Delegat Tranzizzjonali tal-KDU, l-Att ta' Implimentazzjoni tal-KDU dwar l-arranġamenti tekniċi, u l-Programm ta' Hidma tal-KDU.

²L-Artikolu 280 tal-KDU u d-Deċiżjoni ta' Implimentazzjoni tal-Kummissjoni Ewropea Nru 2016/578, li attwalment qed tiġi aġġornata.

2. SFOND

Il-KDU daħal fis-seħħ fl-1 ta' Mejju 2016 u stabbilixxa l-iskadenza inizjali tal-31 ta' Diċembru 2020 għat-tlestija progressiva tal-ħidma f'termini ta' tranzizzjoni u implimentazzjoni tal-IT. L-Artikolu 278 tal-KDU jistipula li s-sistemi eżistenti elettronici u dawk ibbażati fuq il-karta jistgħu jibqgħu jintużaw sabiex jitlestew il-formalitajiet doganali (l-hekk imsejha "mizuri tranzizzjonali") sakemm is-sistemi elettronici rilevanti godda jew aġġornati previsti mill-KDU jkunu operattivi.

Fil-bidu tal-2019, il-Kunsill u l-Parlament Ewropew adottaw Regolament³ li jstabbilixxi skadenzi godda fl-2020, fl-2022 u fl-2025 għall-waqfien tal-użu tal-arranġamenti tranzizzjonali u għalhekk is-sistemi elettronici rilevanti jridu jkunu fis-seħħ sal-istess skadenzi. L-Artikolu 278(a) jeħtieġ li l-Kummissjoni Ewropea tipprovdi rapport annwali dwar il-progress fl-implimentazzjoni tas-sistemi pendenti.

Billi l-ewwel rapport annwali għandu jsir sal-31 ta' Diċembru 2019, il-Kummissjoni ddecidiet li tiġbor informazzjoni dwar dan il-progress **abbażi ta' (1) ir-rapporti li l-Istati Membri huma meħtieġa li jipprovdu darbtejn fis-sena u (2) stħarriġ iċċirkolat fost is-servizzi tagħha u fost l-Istati Membri**. L-istħarriġ talab lir-riċevituri jindikaw kwalunkwe dewmien magħruf fl-iskedi tal-ippjanar għas-sistemi elettronici. Il-pjanijiet nazzjonali kif ukoll l-informazzjoni dwar il-progress mill-istħarriġ għall-Istati Membri jirriflettu prinċipalment is-sitwazzjoni fl-aħħar ta' Ġunju 2019. Id-*data* miksuba mill-istħarriġ hija kemm kwantitattiva fil-forma ta' kadenzi u ta' stadji importanti mil-huqa jew li ma ntlahqux, kif ukoll kwalitattiva fil-forma ta' deskrizzjonijiet dettaljati dwar l-isfidi ffaċċjati, ir-riskji antiċipati u l-kumplessità stmata tal-proġetti.

3. HARSA ĠENERALI GLOBALI LEJN IL-PROGRESS FIS-SISTEMI ELETTRONICI TAL-KDU


Il-ħidma tal-iżvilupp tas-sistemi tal-IT tinvolvi diversi fazijiet. L-ewwel nett, jithejja argument għall-viżibbiltà, li jipprovdi l-ġustifikazzjoni tal-proġett u jiddefinixxi r-rekwiżiti baġitarji. Generalment, l-argument għall-viżibbiltà jinkludi l-kuntest kummerċjali, id-deskrizzjoni tal-problema, id-deskrizzjoni u l-ambitu tal-proġett, is-soluzzjonijiet alternattivi possibbli, il-kostijiet u l-iskeda taż-żmien. Imbagħad jiġi prodott dokument tal-vizjoni, li jipprovdi informazzjoni aktar dettaljata dwar id-definizzjoni tal-proġett f'termini tal-arkitettura, il-kost, iż-żmien, u r-riskju, kif ukoll informazzjoni dwar l-istadji importanti, ir-riżultati tangibbli u l-organizzazzjoni tal-proġett. Sussegwentement, l-Immudellar tal-Proċess tan-Negożju, jiġifieri l-prattika li biha l-proċessi tan-negożju mil-leġiżlazzjoni jiġu rappreżentati grafikament fi flussi tal-proċessi jew f'mudelli tal-proċessi, jintuża biex jgħin fl-iżvilupp tal-ispeċifikazzjonijiet funzjonali għas-sistemi. Il-benefiċċju ta' rappreżentazzjoni grafika tal-mudelli tal-proċessi huwa li tippermetti fehim u analizi komuni. F'dan il-kuntest jiġu żviluppanti l-ispeċifikazzjonijiet tekniċi li jidentifikaw f'aktar dettall kif se tinbena s-sistema, l-arkitettura li għandha tintuża, il-messaġġi li għandhom jiġu sottomessi mill-operaturi ekonomiċi, l-interfaċċji ma' sistemi oħra, il-pjanijiet ta' ttestjar, eċċ.

Il-Kummissjoni u l-Istati Membri jiltaqgħu b'mod regolari biex jiddefinixxu u jaqblu dwar dawn id-dokumenti tal-proġett għal kull sistema trans-Ewropea, u jinvolvu b'mod sistematiku konsultazzjonijiet mal-komunità kummerċjali permezz tal-Grupp ta' Kuntatt dwar il-Kummerċ. Sfida ewlenija hija li jiġi żgurat li s-sistemi eżistenti jkomplu jiffunzjonaw mingħajr problemi fil-waqt li s-sistemi l-godda jkunu qegħdin jiġu żviluppanti u li jiġu żgurati tranzizzjonijiet mingħajr problemi tal-IT

³ Ir-Regolament (UE) 2019/632 tal-Parlament Ewropew u tal-Kunsill tas-17 ta' April 2019 li jemenda r-Regolament (UE) Nru 952/2013 biex jittawwal il-perjodu taż-żmien tal-użu tranzizzjonali ta' mezzi oħrajn minbarra t-tekniki tal-ipproċessar elettroniku tad-*data* previsti fil-Kodiċi Doganali tal-Unjoni (ĠU L 111, 25.4.2019, p. 54–58).

mis-sistemi eżistenti għal dawk aġġornati. Dan huwa vitali biex l-operazzjonijiet kummerċjali u doganali ma jiqfux.

Il-Kummissjoni aġġornat jew implimentat b'suċċess sitt sistemi ċentrali u se tlesti żewġ sistemi ċentrali oħra sal-31 ta' Diċembru 2020. B'hekk, b'kolloxx, sal-aħħar tal-2020, il-Kummissjoni se tkun lestiet tmienja mill-erbatax-il sistema trans-Ewropea li għalihom hija responsabbli. Is-sitt proġetti trans-Ewropej li fadal, li tlieta minnhom huma deċentralizzati u jinkludu komponenti ewlenin għat-tlestija mill-Istati Membri, mexjin fit-triq it-tajba għall-iskadenzi maqbula fil-kuntest tal-KDU, il-WP tal-KDU u l-MASP-C 2019. L-attivitajiet imwettqa mill-Kummissjoni s'issa jirrappreżentaw madwar 62 % tal-hidma ta' żvilupp tagħha sal-2025 kif rappreżentat fil-grafika hawn taht.



Illustrazzjoni 1: Perċentwali ta' kisba tal-kompiti tal-Kummissjoni fl-implimentazzjoni tal-WP tal-KDU

L-Istati Membri huma mistennija li jlestu l-aġġornament tat-tliet sistemi nazzjonali tagħhom sal-2022, hlief għall-komponent tal-esportazzjoni tas-sistema Nazzjonali tal-Proċeduri Speċjali, li huwa marbut mill-qrib mas-Sistema Awtomatizzata tal-Esportazzjoni trans-Ewropea u għalhekk għandu jiġi implimentat fl-istess hin ma' dan tal-aħħar.

Is-sitt sistemi ċentrali trans-Ewropej kompletati (sistemi godda u aġġornamenti) huma kif ġej:

- **Sistema tal-Esportaturi Registrati tal-KDU - REX (ġdida):** tagħmel disponibbli informazzjoni aġġornata kemm dwar l-esportaturi registrati stabbiliti f'pajjiżi tal-SĠP (pajjiżi li jibbenefikaw mill-Iskema Generalizzata ta' Preferenzi tal-UE li ttiprovdi aċċess preferenzjali għas-suq tal-UE) kif ukoll dwar l-operaturi tal-Unjoni Ewropea li jesportaw lejn pajjiżi tal-SĠP u ċerti pajjiżi oħra. L-ewwel fażi tas-sistema, REX1, giet implimentata fl-2015 saħansitra qabel ma dahal fis-seħħ il-KDU u s-sistema shiha, REX2, **giet implimentata b'suċċess fl-2018.**
- **Deċizjonijiet Doganali tal-KDU - CDS (ġdida):** għandha l-għan li tarmonizza madwar l-Unjoni l-proċessi għad-deċizjonijiet doganali relatati mal-applikazzjoni tal-leġislazzjoni

doganali, billi tippermetti s-sottomissjoni elettronika tal-applikazzjonijiet permezz ta' portal uniku tan-negozjanti doganali Ewropej, billi tiffaċilita l-konsultazzjonijiet bejn l-awtoritajiet doganali matul il-perjodu tat-tehid tad-deċizzjonijiet u l-ġestjoni tal-proċess tal-awtorizzazzjonijiet. Din is-sistema **ġiet implimentata b'suċċess fl-2017**.

- **Aċċess Dirett min-Negozjanti ghas-Sistemi tal-Infurmazzjoni Ewropej – UUM&DS** (Ġestjoni Uniformi tal-Utenti u Firma Diġitali) (ġdida): għandu l-għan li jipprovdi soluzzjoni teknika għall-awtentikazzjoni u l-ġestjoni tal-utenti tal-operaturi ekonomiċi u jippermetti l-implimentazzjoni tal-aċċess armonizzat tan-negozjanti fil-livell tal-UE ghas-sistemi doganali elettroniki differenti previsti fil-KDU. Din is-sistema **ġiet implimentata b'suċċess fl-2017**.
- **Aġġornament tas-Sistema ta' Reġistrazzjoni u Identifikazzjoni tal-Operaturi Ekonomiċi tal-KDU – EORI** (aġġornament): għandu l-għan li jipprovdi aġġornament żgħir fis-sistema eżistenti li tippermetti r-reġistrazzjoni u l-identifikazzjoni tal-operaturi ekonomiċi tal-Unjoni u ta' persuni ta' pajjiżi terzi attivi fi kwistjonijiet doganali fl-Unjoni. Dan l-aġġornament tas-sistema eżistenti **ġie implimentat b'suċċess fl-2018**.
- **Sorveljanza 3 tal-KDU – SURV3** (aġġornament): għandu l-għan li jaġġorna l-bażi tad-*data* eżistenti li tirreġistra u tiċċentralizza d-*data* tan-negozju kollha tal-UE (importazzjonijiet u esportazzjonijiet) ipprovdata kuljum mill-awtoritajiet doganali nazzjonali, sabiex jallinjaha mar-rekwiziti tal-KDU. Dan l-aġġornament tas-sistema eżistenti **ġie implimentat b'suċċess f'Ottubru 2018**. Madankollu, l-implimentazzjoni sħiħa ta' dan il-proġett tehtieġ l-implimentazzjoni tas-sistema aġġornata tal-importazzjoni u tal-esportazzjoni tal-Istati Membri (ara l-proġetti hawn taht).
- **Infurmazzjoni Vinkolanti dwar it-Tariffi tal-KDU – BTI** (aġġornament): għandu l-għan li jallinja mar-regoli tal-KDU, il-bażi tad-*data* li ilha stabbilita li fiha l-infurmazzjoni vinkolanti kollha dwar it-tariffi mahruġa mill-awtoritajiet doganali tal-Istati Membri. Il-passi 1 u 2 tlestew sa Ottubru 2017. It-tieni fażi ffaċċjat dewmien ta' żewġ trimestri matul il-fażi tal-elaborazzjoni. Madankollu, l-ippjanar ġenerali baqa' fit-triq it-tajba u s-sistema eBTI allinjata mal-KDU **tlestiet f'Ottubru 2019**. Dan kien jinvolvi wkoll il-kostruzzjoni tal-aċċess għal din is-sistema permezz tal-Portal tan-Negozjanti Doganali tal-UE.

Iż-żewġ sistemi ċentrali trans-Ewropej li għandhom jitlestew sal-31 ta' Diċembru 2020 skont l-Artikolu 278(1) tal-KDU huma:

- **Operaturi Ekonomiċi Awtorizzati tal-KDU – AEO** (aġġornament): għandu l-għan li jtejjeb il-proċessi kummerċjali relatati mal-applikazzjonijiet u mal-awtorizzazzjonijiet tal-AEOs b'kont meħud tat-tibdiliet leġislattivi fil-KDU. Il-fażi 1 tlestiet fil-5 ta' Marzu 2018 u l-ewwel parti tal-fażi 2 tlestiet fl-1 ta' Ottubru 2019, inklużi r-rekwiziti l-ġodda tal-KDU f'termini tas-sottomissjoni elettronika permezz tal-Portal tan-Negozjanti Doganali tal-UE u l-bidliet relatati mal-proċess tat-tehid tad-deċizzjonijiet. It-tieni parti tal-fażi 2 (proċessi sussegwenti) **hija ppjanata għas-16 ta' Diċembru 2019**.
- **Folji ta' Infurmazzjoni għall-Proċeduri Speċjali tal-KDU - INF** (ġdida): tiżviluppa sistema ġdida biex tappoġġa u tissimplifika l-proċessi ta' ġestjoni tad-*data* u l-immaniġġar elettroniku tad-*data* meħtieġa b'rabta mal-formalitá doganali magħrufa bhala Proċeduri Speċjali. L-ispeċifikazzjonijiet tekniċi tlestew fit-30 ta' Ġunju 2018. Ma ġie identifikat l-ebda riskju għall-implimentazzjoni sal-1 ta' Ġunju 2020.

It-tliet sistemi tal-Istati Membri li għandhom jitlestew sal-31 ta' Diċembru 2022 skont l-Artikolu 278(2) tal-KDU huma kif ġej:

- **Notifika tal-Wasla (NA), Notifika ta' Prezentazzjoni (PN), u Hażna Temporanja tal-KDU (TS)** (aġġornament): tiddefinixxi l-awtomatizzazzjoni tal-proċessi fil-livell nazzjonali fir-rigward tan-Notifiki tal-Wasla tal-mezzi tat-trasport, tal-Prezentazzjoni tal-merkanzija u tad-dikjarazzjonijiet għall-Hażna Temporanja, kif deskritti fil-KDU, u tappoġġa l-armonizzazzjoni bejn l-Istati Membri fir-rigward tal-iskambju ta' *data* bejn il-kummerċ u d-dwana. Il-Belġju stabbilixxa inizzjattiva ta' kollaborazzjoni ma' 12-il Stat Membru ieħor interessat sabiex ihejji l-ispeċifikazzjonijiet. Tim ta' esperti, kofinanzjat mill-Programm Dwana 2020, se jkompli jipprovdi d-dokumentazzjoni teknika xierqa. Sa issa, ma kien hemm l-ebda dewmien. Madankollu, xi Stati Membri indikaw riskji għal dewmien kif imsemmi fl-informazzjoni dwar l-ippjanar nazzjonali u l-progress tal-Istati Membri.
- **Sistemi Nazzjonali tal-Importazzjoni tal-KDU – NIS:** (aġġornament) għandhom l-għan li jimplimentaw ir-rekwiżiti kollha relatati mal-proċessi u mad-*data* li jirriżultaw mill-KDU u li huma relatati mal-importazzjonijiet. L-Istati Membri jridu jiżviluppaw speċifikazzjonijiet tekniċi fil-livell tagħhom bħala l-ewwel pass lejn it-tlestija tas-sistemi. Huma infurmaw lill-Kummissjoni li dawn l-ispeċifikazzjonijiet qed jitwettqu u għandhom jitlestew sa diversi dati sal-1 ta' Lulju 2021. Sa issa, ma ġie rrapportat l-ebda dewmien fir-rigward tal-skadenza tal-2022.
- **Proċeduri Speċjali tal-KDU (SP)** (aġġornament): għandhom l-għan li jarmonizzaw u jiffacilitaw il-proċeduri speċjali (hażna doganali, użu aħhari, dhul temporanju u pproċessar attiv u passiv). L-Istati Membri se jkollhom jimplimentaw fis-sistemi nazzjonali tagħhom il-bidliet kollha tal-KDU meħtieġa għal dawn il-proċeduri speċjali. L-ewwel komponent (tal-esportazzjoni) tal-SP se jiġi implimentat f'konformità u bħala parti mill-proġett nazzjonali tas-Sistema Awtomatizzata tal-Esportazzjoni (AES) tal-KDU (bi skadenza fl-2025), filwaqt li t-tieni komponent (tal-importazzjoni) se jkun parti mill-aġġornament tas-Sistemi Nazzjonali tal-Importazzjoni (bi skadenza fl-2022). Hames Stati Membri bdew jaħdmu fuq l-ispeċifikazzjonijiet tekniċi għall-Komponent 1. Hames Stati Membri lestew l-ispeċifikazzjonijiet tekniċi għall-Komponent 2 filwaqt li tmienja oħra qeghdin fil-proċess li jagħmlu dan. Funzjonalitajiet ġodda, struttura ġdida tad-*data* u perjodu tranzitorju kollha jikkontribwixxu għall-kumplessità ta' dan il-proġett. Barra minn hekk, id-dewmien jista' jiġi kkawżat mill-interdipendenzi mal-AES u l-Aġġornament tas-Sistemi Nazzjonali tal-Importazzjoni. Sa issa, ma seħh l-ebda riskju, u l-ewwel skadenza issa hija l-2022.

Is-sitt proġetti trans-Ewropej bl-arkitettura speċifika tagħhom, li f'xi każijiet jirrikjedu kombinazzjoni ta' komponenti ċentrali u nazzjonali jew marbuta ma' sistema nazzjonali, u li xi kultant ikun fihom aktar minn fażi waħda jew komponent ta' proġett, li għandhom jitlestew sal-31 ta' Diċembru 2025 skont l-Artikolu 278(3) tal-KDU, huma kif ġej:

- **Ġestjoni tal-Garanziji tal-KDU – GUM** (ġdid): għandu l-għan li jippermetti l-allokazzjoni u l-ġestjoni f'hin reali madwar l-UE kollha, ta' garanziji doganali komprensivi li n-negozjanti jipprezentaw meta jkun hemm riskji li d-dazji jistgħu ma jithallsux. L-ispeċifikazzjonijiet tekniċi huma pplanati li jitlestew sat-30 ta' Settembru 2022 għall-Komponent 1 tal-proġett relatat mal-*GUM trans-Ewropew* u sat-30 ta' Novembru 2024 għall-Komponent 2 tal-proġett relatat mas-*sistema ta' Ġestjoni tal-Garanziji Nazzjonali*. Il-proġett għadu kif beda.
- **Aġġornament tas-Sistema ta' Kontroll tal-Importazzjoni tal-KDU – ICS2** (aġġornament): għandu l-għan li jsaħħah is-sikurezza u s-sigurtà tal-katina tal-provvista billi jtejjeb il-kwalità tad-*data*, l-arkivjar tad-*data*, id-disponibbiltà tad-*data* u l-kondiviżjoni tad-*data* fir-rigward tan-notifiki ta' qabel il-wasla ("Dikjarazzjonijiet fil-Qosor tad-Dhul") u tal-informazzjoni relatata dwar ir-riskju u l-kontroll. L-ispeċifikazzjonijiet tekniċi tlestew fit-30 ta' Ġunju 2018 u għalhekk ix-xogħol miexi fit-triq it-tajba u ma ġie rrapportat l-ebda riskju għal dewmien. Il-proġett se jiġi pprezentat fi tliet hargiet biex jippermetti t-tranzizzjoni fattibbli għal kull mod tat-trasport.

- **Prova tal-Istatus tal-Unjoni tal-KDU - PoUS (ġdid):** se taħzen, timmaniġġja u ssib id-dikjarazzjonijiet kollha li n-negozjanti jipprovdu bħala prova tal-istatus tal-Unjoni tal-merkanzija tagħhom. Dan il-proġett jista' jiġi implimentat b'mod ċentrali jew nazzjonali iżda bosta Stati Membri esprimew esplicitament l-intenzjoni tagħhom li jużaw is-sistema ċentrali żviluppata mill-Kummissjoni Ewropea. Minhabba d-dipendenza bejn l-implimentazzjoni tal-manifest doganali tal-merkanzija tal-KDU bħala prova tal-istatus tal-Unjoni u tal-Punt Uniku ta' Kuntatt Marittimu Ewropew, il-proġett huwa implimentat f'żewġ fażijiet sabiex tiġi evitata l-inkonsistenza u jitnaqqsu r-riskji. Għal dawk l-Istati Membri li jippreferu jużaw komponent tas-sistema fuq livell nazzjonali, huma rrappurtaw li għandhom diffikultà biex ibassru jekk l-implimentazzjoni tagħhom hix se ssegwi l-iskeda ta' żmien indikata fil-Programm ta' Ħidma minhabba l-istadju bikri tal-proġett.
- **Żdoganar Ċentralizzat għall-Importazzjoni tal-KDU – CCI (ġdida):** għandu l-għan li jikkoordina bejn l-uffiċċji doganali rilevanti l-ipproċessar tad-dikjarazzjonijiet doganali u l-awtorizzazzjoni għar-rilaxx tal-merkanzija biex l-operaturi ekonomiċi jkunu jistgħu jiċċentralizzaw in-negozjati tagħhom mal-awtoritajiet doganali. Is-sistema se tkun ibbażata fuq is-sistemi nazzjonali godda tal-importazzjoni u se tippermetti l-funzjonament awtomatizzat tal-proċess ta' żdoganar ċentralizzat fil-livell Ewropew. L-ispeċifikazzjonijiet funzjonali għall-Fażi 1 tas-CCI ġew approvati f'Marzu 2019, u għalhekk il-proġett miexi fit-triq it-tajba. L-ispeċifikazzjonijiet tekniċi għandhom jitlestew sat-30 ta' Settembru 2020 għall-Fażi 1 u sat-30 ta' Ġunju 2022 għall-Fażi 2.
- **Sistema Ġdida ta' Tranżitu Kompjuterizzata tal-KDU – NCTS (aġġornament):** Is-Sistema Ġdida ta' Tranżitu Kompjuterizzata tallinja s-sistema ta' tranżitu komuni u eżistenti tal-Unjoni mar-rekwiżiti l-godda tal-KDU, l-allinjament tal-iskambji ta' informazzjoni mar-rekwiżiti tad-*data* tal-KDU u l-aġġornament u l-iżvilupp ta' interfaċċji ma' sistemi oħra. Sa issa, ma seħħ l-ebda dewmien għall-Fażi 5 tal-NCTS, l-ispeċifikazzjonijiet tekniċi tlestew f'Diċembru 2019 u l-proġett bħalissa miexi fit-triq it-tajba. Il-pjan huwa li l-argument għall-vijabbiltà għall-Fażi 6 tal-NCTS (interkonnessjoni ma' sistemi oħra) jiġi finalizzat fl-2020.
- **Sistema Awtomatizzata tal-Esportazzjoni tal-KDU – AES (aġġornament kemm tas-sistema trans-Ewropea eżistenti kif ukoll tas-Sistemi Nazzjonali tal-Esportazzjoni eżistenti):** għandha l-għan li timplimenta r-rekwiżiti tal-KDU għall-esportazzjoni u għall-ħruġ ta' merkanzija. Il-proġett relatat mal-AES *trans-Ewropea* (il-Komponent 1 tal-proġett) jinvolvi l-implimentazzjoni tas-simplifikazzjonijiet tal-KDU offruti lill-kummerċ sabiex tiġi faċilitata l-esportazzjoni tal-merkanzija għall-kumpaniji Ewropej, bħall-iżdoganar ċentralizzat, u l-obbligi tal-KDU biex jiġi mmonitorjat ahjar x'johroġ mit-territorju doganali tal-UE biex jiġi evitat il-frodi. Sa issa, ma seħħ l-ebda dewmien, l-ispeċifikazzjonijiet tekniċi għall-Komponent 1 (AES Trans-Ewropea) tlestew f'Diċembru 2019 u l-proġett bħalissa miexi fit-triq it-tajba. Għall-Komponent 2 tal-proġett fir-rigward tal-aġġornament tas-Sistemi Nazzjonali tal-Esportazzjoni, l-ispeċifikazzjonijiet tekniċi għandhom jitlestew sal-1 ta' Settembru 2022. L-Istati Membri għandhom ilestu l-Komponent tal-Esportazzjoni tas-sistemi tal-Proċeduri Speċjali tagħhom (ara hawn fuq) fl-istess hin bħall-AES.

Riskji għad-dewmien

Fl-2018, il-Qorti Ewropea tal-Awdituri eżaminat ir-raġunijiet għad-dewmien fil-forniment tas-sistemi elettronici tal-KDU fir-Rapport Speċjali tagħhom Nru 26⁴. Huma enfasizzaw li d-dewmien kien dovut għal diversi fatturi, b'mod partikolari: tibdil fil-kamp ta' applikazzjoni tal-proġetti, riżorsi insuffiċjenti allokati mill-UE u mill-Istati Membri, u proċess deċiżjonali fit-tul minhabba l-istruttura ta' governanza

⁴ Il-Qorti Ewropea tal-Awdituri (2018) *Bosta dewmien fis-sistemi tal-IT doganali: x'mar hażin?*

b' diversi livelli. Huma nnutaw ukoll li l-Kummissjoni ma rrapportatx b' mod xieraq dwar id-dewmien, u li l-objettivi tal-programm Dwana 2020 u l-arranġamenti tar-rappurtar ma kinux adattati għall-monitoraġġ tal-implimentazzjoni. Sadanittant il-Kummissjoni u l-Istati Membri hadu passi importanti biex itejbu s-sorveljanza tal-implimentazzjoni u t-tweqqif u, għaldaqstant, huma f'pożizzjoni aħjar biex jevitaw riskji ta' aktar dewmien fl-implimentazzjoni tal-WP tal-KDU u jiżguraw segwitu għar-rakkomandazzjonijiet fir-Rapport Speċjali.

Fuq nota ġenerali, wiehed irid iżomm f'mohhu li kwalunkwe inizjattiva politika ġdida li tiġi adottata bejn issa u l-2025 u li timponi obbligi fuq is-sistemi doganali jista' jkollha r-riskju li twassal għal dewmien fit-tlestija tas-sistemi elettronici tal-KDU sal-iskadenzi rilevanti. Id-dinja qed tinbidel b'pass mgħaġġel u jista' jsir kruċjali - pereżempju għal raġunijiet ta' sikurezza u sigurtà - li l-awtoritajiet doganali jkunu meħtieġa jwettqu kompiti addizzjonali fil-fruntieri tal-UE. Madankollu, kompiti ġodda bħal dawn jistgħu jeħtieġu aktar bidliet fis-sistemi elettronici.

Dwar l-istharrig, **sejba ewlenija hija xejra komuni ta' diffikultajiet u riskji ta' dewmien fl-Istati Membri minhabba n-nuqqas ta' riżorsi tagħhom u l-komplessità tal-proġetti tal-KDU.** Għadd konsiderevoli ta' Stati Membri rrapportaw nuqqas ta' thejjija nazzjonali b'rabta mal-ġestjoni tal-proġetti. Hemm każijiet fejn l-offerti għadhom ma ngħatawx għall-ebda wiehed mill-proġetti u f'xi każijiet għadhom ma ġewx assenjati l-manigers tal-proġetti nazzjonali għall-proġetti. L-Istati Membri indikaw in-nuqqas ta' riżorsi umani bħala riskju partikolari għall-implimentazzjoni b'suċċess u f'waqtha tal-proġetti. Il-problema tar-riżorsi umani hija osservata mhux biss f'kuntest kwantitattiv, iżda wkoll b' mod kwantitattiv, b'xi Stati Membri jsostnu li l-persunal tagħhom ma għandux il-kompetenza doganali meħtieġa.

Barra minn hekk, għadd ta' Stati Membri esprimew it-**thassib tagħhom dwar l-instabbiltà perċepita tar-rekwiziti komuni tad-data li għandhom jintużaw għall-finijiet tas-sistemi elettronici.** Dawn ir-rekwiziti komuni tad-data huma stabbiliti fl-Anness B⁵ tal-pakkett tal-Att Delegat tal-KDU (AD tal-KDU). Matul l-iżvilupp ta' xi sistemi trans-Ewropej ħareġ li f'xi każijiet l-Anness B ma setax jiġi implimentat minhabba l-htigijiet funzjonali jew seta' jiġi implimentat biss b'kostijiet sproporzjonati. Pereżempju, fil-kuntest tal-ICS2 kien meħtieġ li jiddaħħlu kolonni addizzjonali fl-Anness B sabiex jirriflettu s-settijiet ta' data kollha li huma possibbli fl-ICS2. Dan wassal għal rieżami tal-Anness B biex jiġi allinjat mal-ispeċifikazzjonijiet funzjonali u tekniċi għas-sistemi trans-Ewropej u biex tiġi żgurata l-armonizzazzjoni bejn is-sistemi, kif mitlub mill-Istati Membri u mill-komunità kummerċjali. Naturalment, dan ir-rieżami se jkollu impatt fuq is-sistemi nazzjonali, anki jekk sar sforz kongunt biex l-impatt fuq dawn is-sistemi jinżamm minimu. Dan huwa ta' diżappunt għal dawk l-Istati Membri li huma avvanzati fl-iżviluppi tas-sistemi nazzjonali tagħhom minkejja l-fatt li r-reviżjoni tal-Anness B hija ġeneralment apprezzata.

Huwa previst li sal-aħhar tal-2019 jintlahaq ftehim mal-Istati Membri dwar l-Anness B rivedut u l-leġiżlazzjoni relatata mbagħad tiġi adottata fl-2020. Madankollu, l-Istati Membri huma mħassba li din l-instabbiltà taffettwa b' mod negattiv l-isforzi ta' ppjanar nazzjonali tagħhom. B' mod speċifiku, huma jaqblu li ż-żieda frekwenti ta' obbligi u skadenzi ġodda permezz tal-aġġornamenti tal-WP tal-KDU tipperikola l-abbiltà tagħhom li jirriflettu r-rekwiziti komuni tad-data fis-sistemi nazzjonali tagħhom. Madankollu, jenħtieġ li jiġi nnotat li r-rieżami attwali tal-WP tal-KDU sar meħtieġ sabiex l-Artikolu 278 emendat tal-KDU jiġi implimentat b' mod xieraq. L-emenda tal-Artikolu 278 tal-KDU hija r-riżultat tal-kompromess li nstab bejn il-Parlament Ewropew, il-Kunsill u l-Kummissjoni. L-applikabbiltà tal-kolonni differenti tal-Anness B tal-AD tal-KDU hija marbuta mad-dati ta' implimentazzjoni tas-sistemi elettronici definiti fil-WP tal-KDU.

Thassib ieħor li esprimew l-Istati Membri huwa **l-instabbiltà mahluqa u d-diffikultajiet biex wiehed jippjana minhabba ċ-ċikli ta' rieżami kontinwi tad-dokumentazzjoni tan-negożju u tal-IT.** Dawn iċ-ċikli ta' rieżami (fejn id-dokumenti jgħaddu minn aġġornamenti iterattivi b'riżultat tal-input mill-esperti) huma neċessarji biex ikun żgurat fehim u implimentazzjoni komuni tas-sistemi. Meta l-Istati

⁵Ir-Regolament Delegat tal-Kummissjoni Ewropea (UE) 2015/2446 tat-28 ta' Lulju 2015 li jissupplimenta r-Regolament (UE) Nru 952/2013 tal-Parlament Ewropew u tal-Kunsill fir-rigward ta' regoli dettaljati li jikkonċernaw uħud mid-dispożizzjonijiet tal-Kodiċi Doganali tal-Unjoni (ĠU L 343, 29.12.2015, p. 1).

Membri jiddependu fuq il-finalizzazzjoni tad-dokumentazzjoni tal-proġetti, xi drabi dawn ikun għad ma għandhom l-ebda forma ta' ppjanar nazzjonali għal xi proġetti. Għalkemm bosta Stati Membri jesprimu r-rieda tagħhom li jieħdu azzjonijiet ta' mitigazzjoni biex jiżguraw li huma jirrispettaw l-iskadenzi tal-ippjanar stabbiliti fil-WP tal-KDU, il-proċessi tagħhom ta' valutazzjoni tal-impatt huma twal u kumplessi u qegħdin inaqqsu l-pass tal-isforzi tagħhom.

L-Istati Membri rappurtaw li joperaw abbażi ta' **approċċ "Agile"**⁶, li jippermetti l-flessibbiltà. Madankollu, approċċ bħal dan ifisser li fl-istess hin xi proġetti jiġu ppjanati biss sitt trimestri minn qabel. Għalhekk, dawn l-Istati Membri għad ma għandhomx stampa preċiża dwar l-abbiltà tagħhom li jilhq u d-dati ta' implimentazzjoni fil-mira għal xi sistemi.

Fl-ahħar nett, se jitfaċċaw sfidi ġodda, li jirrikjedu li jiġu stabbiliti miżuri ġodda ta' politika doganali, miżuri legali u tal-IT, xi drabi b'urġenza, u ħafna drabi jipperikolaw l-iskemi ta' ppjanar diġà maqbula għall-implimentazzjoni tal-WP tal-KDU (pereżempju l-kummerċ elettroniku, eċċ.).

Bhala konklużjoni, għalissa ma hemm l-ebda riskju kritiku identifikat li jikkonċerna l-iskadenza għat-tlestija tal-implimentazzjoni tas-sistemi tal-KDU sal-ahħar tal-2025. Madankollu, it-timijiet tal-IT tal-Kummissjoni u tal-Amministrazzjonijiet Doganali tal-Istati Membri jeħtieġ li jingħataw ir-riżorsi xierqa biex jimmitigaw ir-riskji għolja eżistenti li ma jiġux rispettati l-iskadenzi għal uħud mis-sistemi, b'mod partikolari fir-rigward tas-sistemi nazzjonali. Jeħtieġ li jiġi żgurat persunal statutorju xieraq fit-timijiet tal-IT biex imexxi l-proġetti, u riżorsi finanzjarji fil-programm attwali Dwana 2020 u fil-programm futur li se jissostitwih biex jiġi żgurat li s-shab tal-esternalizzazzjoni iwettqu l-proġetti. Jeħtieġ ukoll li jiġu evitati it-tkabbir tal-kamp ta' applikazzjoni tal-proġetti u l-adozzjoni ta' leġislazzjoni ġdida b'impatt fuq is-sistemi Doganali qabel tmiem l-2023. Jekk dawn il-miżuri jkunu fis-seħħ, skont ir-rakkomandazzjonijiet tar-rapport tal-Qorti Ewropea tal-Awdituri, il-livell ta' riskju għandu jkun raġonevolment taħt kontroll.

Azzjonijiet ta' mitigazzjoni

Tintuża tabella tal-Pjan Strateġiku Pluriennali għad-Dwana (MASP-C) bhala għodda ta' informazzjoni u ta' monitoraġġ tal-progress min-naħa tal-Kummissjoni dwar il-progress tagħha. Il-linja ta' referenza għall-istadji importanti tat-tabella hija l-MASP-C 2019 u l-WP tal-KDU 2019. It-tabella tiġi pprezentata fuq bażi trimestrali lill-Istati Membri (il-Grupp ta' Koordinazzjoni tad-Dwana Elettronika) u lill-komunità kummerċjali (il-Grupp ta' Kuntatt dwar il-Kummerċ) għall-finijiet ta' informazzjoni u tmexxija.

Il-Kummissjoni issa mhux biss qiegħda tissorvelja l-progress skont l-istadji importanti ewlenin tal-proġetti bħal fil-WP tal-KDU u l-MASP-C iżda qiegħda tistabilixxi wkoll stadji importanti interim speċifiċi għal kull proġett (pereżempju stadji importanti sa meta l-Istati Membri kollha suppost ikunu lestew l-ittestjar tal-konformità). Dan il-monitoraġġ aktar mill-qrib huwa meħtieġ sabiex l-implimentazzjoni tas-sistemi trans-Ewropej deċentralizzati jkun maniġġabbli u sabiex jiġu evitati kostijiet addizzjonali għat-thaddim ta' sistemi qodma u ġodda f'każ ta' perjodu estiż tal-implimentazzjoni. Billi dawn is-sistemi trans-Ewropej ewlenin bl-arkitettura deċentralizzata tagħhom se jkunu ta' suċċess biss jekk l-Istati Membri kollha jaqilbu għall-ambjent il-ġdid, il-Kummissjoni heġġet lill-Istati Membri biex ma jistennewx sa tmiem il-fażi ta' implimentazzjoni biex jaqilbu għas-sistemi l-ġodda. **"Programm ta' monitoraġġ trimestrali tal-Amministrazzjonijiet Nazzjonali"** għas-sistemi trans-Ewropej AES u NCTS b'Indikaturi Ewlenin tal-Prestazzjoni se jibda mill-2020, bil-għan li jitkejjel il-progress fuq bażi regolari u tingħbed l-attenzjoni sew minn qabel fejn jistgħu jseħħu l-problemi.

Bhala miżura oħra ta' akkumpanjament, il-Kummissjoni se tistabilixxi **"Programm ta' koordinazzjoni tal-Amministrazzjonijiet Nazzjonali"** fil-bidu tal-2020 biex tappoġġa lill-Istati Membri fl-iżvilupp u l-implimentazzjoni tal-komponenti nazzjonali tagħhom għas-sistemi trans-

⁶Metodu ta' ġestjoni tal-proġetti, użat b'mod partikolari għall-iżvilupp tas-sofwer, li huwa kkaratterizzat mit-tqassim tal-kompiti f'fażijiet qosra tax-xogħol u valutazzjoni mill-ġdid u adattament frekwenti tal-pjanijiet.

Ewropej. Dawn is-sistemi huma mmirati speċifikament għaliex, l-Istati Membri qablu fl-2016-2017 li s-sistemi ta' importazzjoni, tranżitu u esportazzjoni kienu s-sistemi ewlenin u għandhom jitqiesu bħala l-ewwel prijoritajiet għall-implimentazzjoni. Billi għadd ta' Stati Membri imbuttaw ix-xogħol ta' tranżizzjoni tagħhom fuq is-sistemi u l-komponenti nazzjonali relatati mal-proċeduri ta' importazzjoni, tranżitu u esportazzjoni sal-aħħar tal-perjodi ta' implimentazzjoni, hemm ir-riskju li dawn ma pprevedewx żmien suffiċjenti għall-ittestjar u għall-finalizzazzjoni tal-implimentazzjoni skont l-ispeċifikazzjonijiet komuni u l-politika ta' tranżizzjoni tal-IT. Billi s-sistemi trans-Ewropej se jiffunzjonaw tajjeb biss meta l-Istati Membri kollha jkunu ssieħbu, il-kwistjonijiet jew id-dewmien fl-implimentazzjoni nazzjonali se jkollhom impatt fuq is-saff tas-sistema trans-Ewropea u jipperikolaw it-tlestija f' waqtha.

Barra minn hekk, fuq il-bażi tal-feedback mill-Istati Membri, il-Kummissjoni diġà identifikat riskju ta' tlestija tas-sistemi nazzjonali mistennija sal-2022, b'mod partikolari fir-rigward tad-dhul tal-merkanzija u d-dominju tal-importazzjoni, li jkollu impatt negattiv fuq it-tlestija tas-CCI.

Dawn il-programmi se jgħinu biex imexxu l-proċess ta' tranżizzjoni tal-IT mill-2020 b'helpdesk iddedikat, webinars, żjarat bilaterali, taħriġ, segwitu għall-ittestjar tal-konformità, rappurtar tal-progress kull tliet xhur, ġestjoni tal-forniment tas-servizzi, eċċ. L-Istati Membri u l-Kummissjoni jeħtieġ li jkunu mgħammra tajjeb biex jiffaċċjaw l-isfidi li ġejjin.


L-eżitu ta' dawn il-programmi huwa meqjus li jwassal informazzjoni siewja dwar il-progress u se jintuża għar-rapporti tal-progress annwali futuri. Huwa se jipprovdi informazzjoni dettaljata dwar il-progress għal kull proġett u għal kull Stat Membru.

4. KONKLUŻJONI

Bhala konklużjoni, huwa evidenti li l-Kummissjoni u l-Istati Membri **jiffaċċjaw sfidi** biex jiżguraw l-implimentazzjoni sħiħa tas-sistemi elettronici tal-KDU sad-dati ta' skadenza rilevanti. Hemm kwistjonijiet ta' riżorsi fl-Istati Membri, is-sistemi huma kumplessi u interkonnessi, u jrid ikun hemm tranżizzjoni mingħajr problemi mis-sistemi eżistenti għal dawk aġġornati, sabiex l-impatt fuq il-kummerċ jiġi minimizzat.

Madankollu, huwa ċar ukoll li **qed isir progress tanġibbli. Diġà ġew implimentati għadd importanti ta' sistemi elettronici u bħalissa huma kompletament operattivi.**

Dawk li fadal jinsabu fil-biċċa l-kbira fit-triq it-tajba u huma ppjanati li jitlestew fil-perjodu 2020-2025 f'konformità mal-ippjanar tal-proġetti definiti fil-WP tal-KDU. Stampa generali fil-qosor tal-ippjanar u l-progress tista' tinstab fl-Illustrazzjoni 2 hawn taht.



Illustrazzjoni 2: Ippjanar għall-proġetti tal-WP tal-KDU

Fir-rigward ta' dawn is-sistemi li fadal, filwaqt li għadd ta' kwistjonijiet ġew enfasizzati fil-livell tal-Istati Membri, ma kinux identifikati **riskji kritiċi** fiż-żmien meta ġie miktub dan ir-rapport. Il-Kummissjoni u l-Istati Membri se jkomplu l-laqgħat regolari tagħhom **biex imexxu u jimmonitorjaw il-proġetti** permezz tat-tabelli tal-MASP-C u permezz tar-rekwiziti msahħa ta' ppjanar u ta' rappurtar tal-progress għall-implimentazzjoni tal-WP tal-KDU. Il-Kummissjoni u l-Istati Membri se jkomplu wkoll il-hidma ta' elaborazzjoni u żvilupp għas-sistemi trans-Ewropej li fadal f'termini ta' argumenti għall-vijabbiltà u dokumenti ta' viżjoni, kif ukoll biex jippreparaw l-ispeċifikazzjonijiet funzjonali u tekniċi (inklużi speċifikazzjonijiet tekniċi tranzitorji f'xi każijiet) bħala bażi għat-tnedija u l-implimentazzjoni tas-sistemi.

Il-Kummissjoni qed tippjana **azzjonijiet addizzjonali ta' mitigazzjoni** sa mill-bidu tal-2020, fil-forma ta' programm ta' koordinazzjoni biex tgħin lill-Istati Membri fl-implimentazzjoni tal-komponenti tagħhom tas-sistemi AES u NCTS, b'mod partikolari, u programm ta' monitoraġġ biex tivvaluta l-progress tagħhom f'dan il-qasam. B'dawn l-istrumenti manigerjali, il-Kummissjoni hija kunfidenti li għandha l-mekkanizmi xierqa biex tiffaċċja l-isfidi dinamiċi li ġejjin. Bosta Stati Membri, min-naħa tagħhom, esprimew ir-rieda tagħhom li jieħdu azzjonijiet ta' mitigazzjoni biex jiżguraw li jirrispettaw l-iskadenzi tal-ippjanar stabbiliti fil-WP tal-KDU.

Aktar dettalji dwar l-ippjanar u l-istatus ta' kull proġett huma pprovduti f'**dokument ta' hidma tal-persunal tal-Kummissjoni ppubblikat flimkien ma' dan ir-rapport.**